

ብግቡእ ዘይተቓየ ክራር ኣየሳዕስዕን፣ ኣንፈቱ ዘይተነጸረ ፖለቲካ ኣየዕወትን።

ኩሉ ነገር ዕውት ክኸውን ወይ ዘዕግብ ፍረ ክህብ እንተደኣ ኮይኑ፡ ብኸመይ ዝበለ መስርሕ ሓሊፉ ኣበይ ክበጽሕዮ ብሃታሃታ ዘይኮነ ብኣፍልጦ ክተሓዝ ኣለዎ። ካብ መጀመርያኡ ብመጽናዕቲ ብኣፍልጦ ብውጥን እንተተ ታሒዙ፡ ዋላ መስዋእቲ ይብዘሓዮ ዕለተ ዓወት-ውን ይንዋሕ ውጽኢቱ ዝመቀረ ከም ዝኸውን ኣየጠራጥርን። ብኣንጻሩ እቲ መደብ ዋላ ቅነዕ ይኹን ኣብ ኣተሓሕዛ “ ቆልዓ ይወለድ ብዕድሉ ይዓቢ” ዓይነት፡ ከም እንደነገሩ ወይ ወጀሃላ ወይ እውን ብስምዒት ብገበረኒ ክገብር ተራ ህልኽ ክዕመም እንተተፈቲኑ ግን፡ ዝነበረካ ለኪሙ ከቢድ ዋጋ ዘኸፍል ምዃኑ ኣቐዲምካ ምርዳእ መግለጺ ብሱል ኣእምሮዮ።

ስነ-ፍልጠት ንወዲ-ሰብ ኣካል ኣምሳል ማሕበራዊ እንስሳዮ ኢሉዮ ዝገልጽ። ካብቶም ካልኣት እንስሳታት ዝፈለየሉ ምኽንያት-ውን ይሕብርዮ። ንሳቶም ይብል ስነ-ፍልጠት፡ ንጽባሕ ኢሎም ክሓስቡ፡ ታሪኽም ክዕቅቡ፣ ወለደኦም ክቐጽሩ ዘይኸእሉ፡ ካብ ውልደቶም ክሳብ ዕለተ ሞቶም፡ ንልግሲ ተፈጥሮ ከም ዘለዎ ከይወሰኹ ከይቀነሱ፡ ናይ መልክዕ ኮነ ናይ ትሕዝቶ ለውጢ ከይገበሩዮም ዝጥቀምሉ።

ወዲ-ሰብ ግን፡ ልዑል ናይ ምሕሳብ ተኸእሎ ዘለዎ ፍጡር ስለ ዝኾነ፡ ብታሪኽ ክግደስ፡ ክፈልጥ ዝጽዕር ዝዕቅብ፣ ንጽባሕ ድሕሪ ጽባሕ እንታይ ክኸውን ይኸእል ኢሉ ዝሓስብ ብእንተ... ዝዳሎ፣ ንልግሲ ተፈጥሮ ከም ዘለዎ ዘይኮነስ፡ ንዕኡ ብዝጥዕሞ ኣመሓይሹ ክጥቀም ዝኸእልዮ።

ንኣብነት ካብ ኣትክልቲ ወይ ኣእዋም፡ ዓይነታት ክዳን መድሓኒት፡ ወረቐት፣ ካብ ኣዝርእቲ እንጀራ፣ ካብ እንስሳ ንሰብነቱ ዘድልዮ መዓዛዊ ትሕዝቶ ዘለዎ መግቢ፣ ካብ ሓመድ፡ እምኒ፡ ንመጽለሊ ዝኸውን ገዛ፡ ንመጎዓዝያ ከም መኪና፡ ባቡር፡ ኣየር፣ መጋደኢታት፣ ከምኡ-ውን ካብ ማይ፡ ጸሓይ፡ ንፋስ፡ ኣብ ማሕበራዊ ህይወት ኣገዳሲ ካብ ዝኾነ ቀረባት ሓደ ሓይሊ ጸዓት ዘመንጭወሉ ፍሉይ ብቐዓት ዘለዎ ፍጡርዮ ክብል ይገልጽ።

ወዲ-ሰብ ንምንባር ዝኸእልዎ መሰረታዊ ጠለባት ንምምላስ ዕድመ ህጻንነት ወዲኡ ዓጽሙ ኣሪጉ ዓዲ ክሳብ ዝውዕል ይዓብን ይንእስን ይፈኩስን ይኸብድን እንተዘይኮይኑ ኣብ ስራሕ ምስተጸምደዮ። ይኹን ምበር እቲ ነብሱ ክኸእል ዝገብሮ ሓርኮትኮት ዕንቅፋት ዘይብሉ ሰቲ ብሰቲ ኣይኮነን። ብኸልተ ምኽንያት ከቢድ ብደህ የጋጥሞዮ። ናይ ተፈጥሮ ሓደጋን ካብ ውሽጡ ዝወጽኡ ስሱዕ ባህሪ ዘለዎም ጉጅለታት ወይ ውድባት ዝፈጥርዎ ዕንቅፋትን። ብባህሪ ዝመጽእ ሓደጋ፡ ከም ምዝባዕ ኣየር ዝጠንቁ ደርቂ ጥሜትን ዓጸቦን፣ ካብ ዝተለምደ ዝተፈልየ ውሑጅን ሕቦባዊ ንፋሰን፣ ምንቅጥቃጥ መሬትን ካብ ከርሲ ምድሪ ዝምንጩ እሳተ ጎሞራን ካልእን ወዘተዮ።

እዚ ናይ ተፈጥሮ መጥቓዕቲ መብዛሕቲኡ ብዘይተዳሎ ብሃንደበት ዝኸሰት ሓደጋ ብምዃኑ ኣብ ሓጺር ግዜ ንምምካቱ ከቢድዮ። ካብኡ እቲ ንምዕጋቱ ወይ ምቁጽጻሩ ዝቐለለ ምዝባዕ ኣየር ዝኸሰተሉ ኩነታትዮ። ምዝባዕ ኣየር ዋላኳ ተለዋዋጢ ባህርያት ዘለዎ እንተኾነ፡ ብምክንኻን ኣግራብን ምዕቃብ ሓመድን ማይን ኣቢልካ ንምክልኻል እቲ ዝቐለለዮ ክበሃል ይከኣል። እቲ ካልእ ግን ዓሚቕ ምርምራዊ መጽናዕትን ረቂቕ ውጽኢት ቴክኖሎጂን ዝሓተት ስለ ዝኾነ፡ ብፍላይ ነም እሱራት ድሕረትን ድኽነት ዝኾነ ክፍለ ዓለማት ካብ ዓቕሚ ንሓዕሊዮ ክበሃል ይከኣል። ኮይኑ ግን እዚ ሳሕቲ ዝኸሰት ብምዃኑ ሓደ ጽቡቕ ሸነኽዮ።

ገለ ካብ ኣብራኽ ህዝቢ ዝወጽኡ ጉጅለታት፡ ካብ ስሱዕ ባህሪኦም ነቐሎ፡ ዝፈጥርዎ ዕንቅፋት ግን፡ እንተተገሪህካሉ እናሳቐየካ ዝነብር፣ እንተነቐሕካሉን ቅልጽምካ ኣሕቢርካ እንተገጢምካዮን ከኣ፡ ክዕጽፍ ክብዳህ ዝኸእል ኣብ ርእሲ ምዃኑ፡ ካብ ናይ ተፈጥሮ ሓደጋ ዝፈኸሰዮ። ሰብ ዝሰርሖ ዕንቅፋት መብዛሕቲኡ ግዜ ብኣፍልጦን ብዝተወደበ ኣገባብን ዝፍጽምዮ። ናይ ሓንቲ ልኡላዊ ሃገር ህዝቢ ኣብ ልዕሊ ናይ ካልእ ልኡላዊት ሃገር ህዝቢ ዘይኮነ፡ ፖለቲካውን ወተሃደራውን ልዕልነት ብምርግጋጽ፡ ንዝበቐልሉ ህዝብን ኣብ ቀረባ ርሕቀቶምን ክኒዮኡን ዘለው ህዝብታትን ብሓይሊ ብምጭፍላቕ፡ ቁጠባዊ ምንጪ ንምክዕባት፡ ንምውላልን ዕላማ ዝገበሩ ብደረጃ ጉጅለ ድዩ ውድብ ዝተኣኻኸቡ ሰባት፡ ምስምስ ፈጢሮም ብመደብ ሰላም ብምህዋኽ ሓድነት ናይ ህዝብታት ብምዝራግን ብምድኻምን ዝፈጥርዎ ዕንቅፋት ብዙሕ ግዜ ብተግባር ተራእዮ።

እዞም ውልቃውን ጉጅላውን ረብሐ ዝማእከሎም ብደረጃ ጉጅለ ድዩ ውድብ ዝተኣኻኸቡ ሰባት፡ ነቲ መሰረታዊ ሓርነታዊ መሰሉ ገፊፎም፡ ቁጠባዊ ምንጭታቱ ተቐጽጺሮም ብሓይሊ ዝገዝእዎ ህዝቢ፡ መጀመርያ ወገኑ መሲሎም፡ ህዝባውያን መሲሎም፡ ደሞክራሲያውያን መሲሎም፡ ሕጋውያን መሲሎም፡ ዝቐርብዎ፡ ንሕና ንዓኻን ስለኻን ክንብል ዝመጸእና ኢና። ካብ ድሕረትን ድኽነትን ኣናጊፍና ኣብ ሃገራዊ ፖለቲካዊ ጉዳያት ክትዋሳእ፡ ወሳኒ ናይ ሃገራዊ ፖለቲካዊ ስልጣንካ ክትከውን ምሉእ ነጻነት ሓርነት ከንጎናጽፈካ ኢና እናበሉዮም ዝሰብኩ።

ፖለቲካዊ፡ ቁጠባዊ፡ ወተሃደራዊ መትንታት ሃገር ምሉእ ንምሉእ ኣብ ቁጽጽርና ኣትዮዩ ኣብ ዝብልሉ ደረጃ ምስ በጽሑ ግን፡ ናብ ዝተበሃልካዊ ግበር ኣስገዳዲ ውሳኔ ይሰጋገሩ። ካብ እንክብብሩ ውሑዳትዮም፡ ዕላማኦምውን ናይ ውሑዳት ረብሐ ምርግጋጽ ማእከሉ ዝገበረ ስለዝኾነ፡ ሽቡ ንሽቡዮም ምስ ኣብዘሓ ህዝቢ ኣብ ግጭት ዝኣትው።

ነዚ ዛዕባዚ ሓቂዶ ሓሶት ከነረጋግጽ ርሑቕ መንገዲ ተጓዲዝና፡ ማህደራት ታሪኽ ምግልባጥ፡ ተሞክሮ ካልኣት ምሕታት ኣየድልዩናን። ስማዊ መንግስቲ ህግደፍ ታሪኻዊ፡ ፖለቲካዊ፡ ሕጋዊ መርተዖ ዘለዎ ሕቶ ኤርትራዊ ሃገርነት፡ ካብ ጎበጣ ግዳማዊ መግዛእቲ ምሉእ ንምሉእ ሓራ ንምግባር ወጺኡ ክንሱ፡ ኣብ መድረኽ ብረታዊ ቃልሲ ብልሳኑ እንታይ ይብል ብተግባር እንታይ ይፍጽም ኔይሩ? ድሕሪ ብሓይልን ብሕግን ምልጋስ ግዳማዊ መግዛእቲ ኣብ መጀመርያ 90ታት እንታይ መብጸዓ ኣትዩ? ድሕሪኡ ዘሎ ዓመታትከ እንታይ ኮይኑ? ሕጂ ኣብዚ ዘለናዮ መድረኽከ ብጭቡጥ እንታይ ይገብር ኣሎ? ብምንጽጻር ኣዕጋቢ ፖለቲካዊ መልሲ ንምርካይ ክኣልዮ።

ናይ ሎሚ ጸረ-ህዝቢ ጉጅለ ህግደፍ ኣብ ግዜ ብረታዊ ቃልሲ ንሃገራዊ ነጻነት፡ ነቲ ብግዳማዊ መግዛእቲ ስለዝተገፋዕካ ነጻ ከውጸኣካዮ፡ ሓርነታዊ መሰል ከጎናጽፈካዮ ዝብሎ ዝነበረ ህዝቢ፡ ብተግባር ኣብ ምሉእ ሕቶ ሃገራዊ ነጻነት እምነት ዘይብሉ ብዘመስል፡ ደስ እንክብሎም ከም ተመን ብበትሪ ዝቐጥቅቱ፡ ካብኦም ፈንተት እንተኣልካ ከኣ ተኩሶም ዝቐትሉ ትእዛዝ ምፍጻም 'ምበር ንምንታይ ስለምንታይ ዘይፈልጡ ሓይሊታት ሰዲዱ፡ ኣብ ንእዲ ሕጽነት ዝጸንሑ መርዑ ኮነ፡ ናይ ሰለስተ ኣርባዕታ ኣወርሕ ሓራሳት ገፊፉ የሰልፍ ነይሩ። ካብ መጀመርያ 90ታት ድማ ብዝኸፍኦ መልክዑ ብሓይሊ ምስላፍ ቀጸልሉ። ፋሽሽታዊ ተግባሩ ከኣ ኣመስኪሩ። ዘይትግበር ሓንሳብ ምስ ሰማዕካዮ ብኡ ንብኡ ሃፊፉ ዝጠፍእ ብዙሕ ናይ ክንገብር ኢና ሕልማዊ እንጀራ ይስንክት ኔይሩ።

ኣብ ህዝብታት ኤርትራ ኣኸብሮት ዘይብሉ ክንሱ፡ ብደብን ባድመን ጉልባብ ገይሩ፡ ንልቢ ግሩሃት ኣሸፊቱ ሰብኣውን ነዋታውን ዓቕሚ ሃገር ንክንቱ ክጠፍእ ገይሩ። ህዝብን ሃገርን ካብ ሃንደበታዊ ዘይፍትሓዊ ኣብራሲ ኩናት ደብን ባድመን ዝተፈጥረ ቁስሊ ከይሓውዩ፤ ደብና ከይተጠረረ፡ ልኡላውነትና ከየውሓስና ዝኾነ ይኹን መደባት ሃገራዊ ልምዳት ኣይካየድን ብዝብል፡ ዝነበረ ምንጪ ቁጠባዊ ክነጽፍ፡ ዓያዪ ጉልበት መሪሮም ክስደድ፡ መሬት ብኹለንተንኣ ማለት ብስእነት ሰብ፤ እንስሳ ዘቤት፤ ኣግራብ ክትዓርቕ ንኹሎም ህይወታውያን ዝሰማምዕ ምዑዝ ኣየር ዝተዓደለት ሃገር ክንሳ፡ ወጅሃ ተደዊኑ ንምንባራ ዘይተመኒ ምድረ ባዳ ቀይርዋ።

እዚ ኹሉ ዕንወት ክበጽሕ ገይሩ ከይሓፍር ድማ፡ ካብ 20 ሰኔ 2018 ንደሓር ንኹሉቲ ምስ ደብን ባድመን ተኣሳሲሩ ልኡላውነትና እንተዘይ ኣውሓስና ሞይትና ንርከብ ክትብል ዝጸንሐት ልሳን፡ ብዘይ ዝኾነ ሕፍረት ጉዳይ ደብን ባድመን ንኡስን ዘይመሰረታውንዮ። ሕጂ ካብኡ ዝዓቢ 7480 ሚሊዮን ህዝብታት ዞባ ቀርኒ ኣፍሪቃ ዝምልከት ዛዕባዩ ዘገድስና ዝብል ንልኡላውነት ህዝብን ሃገር ኣብ ኣዝዩ ኣሰካፊ ኩነታት ክውድቁ ገይሩ ይርከብ።

ብመንነቶም ብሃገራውነቶም ዝግደሱ ኤርትራውያን ድማ ቦቲ ዝተፈጥረ መንገዲ ክድዓት ሰንቢዶም፡ ሓፊሮም። ተቐጠዶም ከኣ። ብዙሓት እንተስ መንገዲ በለጽ መሪጸም እንተስ ብፋሽሽታዊ በትሪ ህግደፍ ራዕዲ ኣትይዎም፡ ስቕታ መሪጸም ዝጸንሑ፡ ገለ ከኣ ካብ ሕማም ኣምልኾ ተበጊሶም ንደለይቲ ደሞክራሲያዊ ለውጢ ክዕንቅፉ፡ ብናይ ጸለመ ኣስማት ካብ ህዝቢ ንምንጻል ክጉስጉሱ ጸሓይ ዝዓርቦም ዝነበረ ወገናት ከይተረፉ “ይኣክል” ክብሉ ይስምዑ ኣለው።

ይኣክል፡ ድሕሪ ደጊም ኣይንዕገስን ኣይንዕሾን ኣይንስከመካን ካብ እንግድዓና ውረድ ዝብልዮ፡ ትሕዝቶ ናይቲ መልእክቲ ኢልና እንተወሲድናዮ፡ እዚ መልእክቲዚ ክሰምር ድሕሪ ይኣክል እንታይ የድልዮ ኣድቂቕካ ምርኣይ ኣገዳስነት ኣለዎ። ይኣክል ንመበራብሪ መን ኣብ ደምበ ተቓውሞ ኣሎ ንመላለዩ ኣገልጊሉ ኣሎ። እዚ ኣወንታዊዮ። ሓደ ስጉምቲ ንቕድሚት ድማዮ። ብጭርሖ ይኣክል ድሕሪ ምብርባርን ምልላይንከ እንታይዮ ዝግበር? ናብይዮ ዝኸደ? ብኸመይዮ ዝኸደ ካብ ስምዒታዊ ረስኒ ብዘደሓነ ብዝሰኸነ መንፈስ ክግምገም፡ ህዝባዊ ዝኾኑ ደሞክራሲያዊ

መትከላት ተነጻጽሮ ክቅመጡ፤ ንምዕዋቶም ድልውነት ክረጋገጽ፤ ተሓታትነት ብዘለዎ ኣገባብ ብግቡእ ተሰራራ ክስነድ ኣለዎ።

ናይ ይኣክል ጭርሖ ኣብ ጉዳዩም ናይ ጓና ኣገንዝቦ ሒዞም ደቂሶም ካብ ዝነበሩ ገለ ወገናት ክበራበሩ ነብሶም ክፍትሹ ኣነውን ኣለኹ ኢሎም ብድምጽን ምስልን ክላለዩ ብምግባር፡ ኣወንታዊ ግደ ኣበርኪቱ ኣሎ። ማሕበራዊ መሰረቱ ዘይፍለጥ፡ ናብ ዝበዝሑን ዝተወጽዑን ህዝብታት ዘለዎ ውግንና ብወግዒ ዘይነጸረ፡ ብጽግናዊ ለውጢ ስልጣን ተማቂሉ ንስማዊ መንግስቲ ህግደፍ ከም ዘለዎ ክቕጽል ዝደሊ ድዩ ወይስ፡ ስማዊ መንግስቲ ምስ ኩሉ ትካላቱ ተወጊዱ፡ ብህዝባዊ ደሞክራሲያዊ ስርዓት ተተኪኡ ልኡላውነት ህዝብን ልዕልና ግዝኣተ ሕግን ምሉእ ንምሉእ ዝረጋገጸሉ መሰረታዊ ለውጢ ክመጽእ ዝጠልብ፡ ብግቡእ መሊሱ ብስጡም ውደባ እንተዘይተሰኒዩ ግን፡ ተበታቲንካ “ይኣክል” ስለ ዝበልካ ጥራሕ ዝመጽእ ቁም-ነገር ኣይህሉን።

ኣብ ደምበ ደለይቲ ደሞክራሲያዊ ለውጢ ኮይኖም ብልሳኖም ኣነ ህዝቢ’ዩ ደላዩ ፍትሒ’ዩ እናበሉ፡ ግን ከኣ ምስ ስማዊ መንግስቲ ህግደፍ በረኣእያኦም ዘይተፋትሑ ወገናት ከም ዘለው ክዝንጋዕ ኣይግባእን። ኣብ መሳርዕ ህዝባዊ ግንባር ሓርነት ኤርትራን ህግደፍ ዘሕለፍዎ ግዜ፡ ልዕሊ ህዝባዊ ሃገራዊ ሰላም፣ ልዕሊ ህዝባዊ ደሞክራሲያዊ ስርዓት፣ ልዕሊ ህዝባዊ ስልጣንን ህዝባዊ ክብርን ዝሰርዑ ብተግባር ኣለውዮም። ጸረ-ህዝቢ ባህርን ፋሽሽታዊ ተግባርን ህግደፍ ብመርተዮ ብስነ-ፍልጠታዊ ፖለቲካዊ ተንታን እንክህረም ጸላላዕ ዝብሎም፡ ነቲ ኩምራ ገበን፡ ቦቲ ኣብ ግዜ ብረታዊ ቃልሲ ንሃገራዊ ነጻነት ዝተመዝገበ ድሙቕ ዓወትን ዘኹርዕ ሃገራዊ ሓርበንነትን ሸፋፊኖም ተሓታቲ ኣልቦ ከትርፍዎ፡ እዚ ውድብኮ መስዋእቲ ከፊሉ ሃገራዊ ነጻነት ዘምጽእዩ ብዝብል ክከላኸልሉ ዝፍትኑ ውሑዳት ኣይኮኑን።

ብመንገዒ ህዝባዊ ግንባር ሓርነት ኤርትራ ኣቢልካ ዝተመዝገበ ወተሃደራዊ ዓወትን ዝተኸፍለ መስዋእትን ብዘይ ዝኾነ ኢንታ ብሃገር ደረጃ ብኸብሪ ክዕቀብ ዘለዎ ናይ ኩሎም ህዝብታት ኤርትራ ሃብቲ’ዩ። ይኹን ግን ናይ ትማሊ ወተሃደራዊ ሓርበንነትን ሎሚ ኣብ ልዕሊ ዜጋታትን ማሕበራዊ ውዳቤታትን ዝፍጸም ዘሎ ቅጥዒ ዘይብሉ ጨካን ፋሽሽታዊ ተግባራትን ተወዲኑ ማዕረ ማዕረ ክኸይድ፡ ካብኡ ሓሊፉውን ሎሚ ብዝፍጽሞ ዘሎ ጉድለታት ጌርካ ካብ ስልጣኑ ክውገድ ኣለዎ ትካላቱ ክፈርስ ኣለዎ ማለት ቅኑዕ ኣይኮነን። ናይ ትማሊ ኣብ ጸብጻብ ኣትዩ ምሕረት ክግበረሉ ኣለዎ። ኢሳያስ ምስ ኣብ ቀረባኡ ዘለው ብኣጸብዕ ዝቐጸሩ ሰባት ጥራሕዮም ጸላእቲ ህዝቢ ኤርትራ። ንሶም እንተለጊሶም ህልዊ መንግስቲ ኤርትራ ገለ ገለ ምትዕርራይ ጌርካ ክቕጽል ኣለዎ።

ነቶም ዕላማ ኣልቦ እኩባት ሰብ ብረት ድማ (ብናቶም ገምጋም ሓይልታት ምክልኻል ኤርትራ) ከም ትካል ክፈርስ ኣለዎ ማለት ሃገራዊ ሓድነት ኣብ ሓደጋ ምእታውዩ። ሃገራዊ ድሕነት ብዙሕ ተሞክሮ ዘለዎ ትካል ስለ ዝኾነ ከም ዘለዎ ክቕጽል ይግባእ። ሚኒስትሪ ዜና ክፈርስ የብሉን። ቁጠባዊ ትካላት ኮነ ናይ ወጻኢ ፖሊሲ ከም ዘለዎ ክቕጽል ጸገም የብሉን ዝብል ርእይቶታት ሓደገኛን ጸረ-ሓቀኛ ደሞክራሲያዊ ለውጥን ስለ ዝኾነ ብጭርሖ ይኣክል ከይሕባእ ክፍተሽ ክግምገም ኣለዎን ይግባእን።

ስማዊ መንግስቲ ህግደፍ ካብ ቀደሙ ህዝባዊ ደሞክራሲያዊ ባህሪ ኣይነበርን። ሕጂ ድማ ምሉእ ንምሉእ ብሓይሊ ሓሳብ ኣብ ዝተሳዕረሉ፡ ብኹለንተንኡ ኣብ ዝመሽመሸሉ መድረኽ፡ ናይ ግድምና ገድሊ ልዕሊ ህዝባዊ ክብሪ ዘገድሶምን ዝሰርዑን ካብ ግብራዊ ዕለታዊ ተሞክሮኦም ዘይመሃሩ ዘይጸረዩ ናይ ፖለቲካ ዝራባዓት፡ ምስቲ ውጽዕ ንጹህ ሕልና ዘለዎ ናይ ለውጢ ሓይልታት ተመሳሲሎም ዓንቃፊ ተራ ዝጸወትሉ ሜዳ ከይረኽቡ፡ ስማዊ መንግስቲ ህግደፍ ንህዝብታት ኤርትራ ተጸጊኑ ክቕጽል ዘለዎ ፈታዊ ድዩ ወይስ ካብ መሰረቱ ከም ስርዓት ኣልጊሱ ብዝፈጸሞ ገበን ክሕተት ዘለዎ ጸላኢ? እቶም ደለይቲ ለውጢኻ ብኸመይ ኢና ብሓባር ክንስርሕ ንኽእል? ተነጻሩ ናብ ተግባር ክእቶ ኣለዎ። ከምቲ ብግቡእ ዘይተቐነየ ክራር ዘየሳዕስዕ፡ ኣንፈቱ ዘይተነጸረ ፖለቲካዊ ተቃውሞውን ኣብቲ ዝድለ ዓወት ስለዘየብጽሑ፡ ካብ ተደጋጋሚ ጌጋን ፍሽለትን ንምድሓን መልእኽቲ ይኣክል ካበይ ናበይ ብመንጽር ህዝባዊ ደሞክራሲያዊ መስመርን መሰረታዊ ናይ ስርዓት ለውጥን ተቃኒዩ ክኸይድ ኣለዎ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 29-03-2019

